



Azərbaycanı dünya siyasətində söz sahibinə çevirən Lider

İlham Əliyevin nüfuzu sərhəd tanımır



Azərbaycanın milli və regional siyasətində qardaş ölkələr olan Türkiyə və Pakistanla qurulan möhkəm və sarsılmaz əlaqələr xüsusi yer tutur. Tarixən ortaq dəyərlər, mədəniyyət, dil və din birliyi üzərində qurulan bu münasibətlər hər üç xalqın bir-birinə səmimi duyğuları ilə bağlı olduğunu göstərir.

Prezident İlham Əliyev bu qardaşlıq bağlarının inkişafında aparıcı rol oynayır, ölkələr arasında siyasi, iqtisadi və hərbi sahələrdə strateji əməkdaşlığı möhkəmləndirir. Onun müdrik və uzaqgörən liderliyi nəticəsində Azərbaycan-Türkiyə və Azərbaycan-Pakistan münasibətləri təkcə diplomatik səviyyədə deyil, həm də xalqlarımız arasında dərin hörmət və etimada söykənir. Və təbii ki, bu da bölgədə sabitliyin, sülhün və inkişafın təmin olunmasında mühüm rol oynayır. Bu gün İlham Əliyev Türki-

yə və Pakistan tərəfindən duyulan dərin hörmətin simvoludur. Dövlətimizin başçısının liderliyi və siyasi uzaqgörənliyi yalnız Azərbaycanda deyil, həm də qardaş Türkiyə və Pakistanda yüksək qiymətləndirilir. Həm bu ölkələrin liderləri, həm də xalqları İlham Əliyevə böyük hörmət və rəğbət bəsləyirlər.

Azərbaycan-Türkiyə münasibətləri "Bir millət, iki dövlət" fəlsəfəsinə əsaslanır və müəllifi Ulu Öndər olan bu ideya Prezident İlham Əliyevin fəaliyyətində öz

əksini tapır. Türkiyə Prezidenti Rəcəb Tayyib Ərdoğanla İlham Əliyev arasındakı şəxsi dostluq və qarşılıqlı hörmət bu münasibətləri möhkəmləndirən əsas amillərdir. Rəcəb Tayyib Ərdoğan dəfələrlə İlham Əliyevin liderliyini, xüsusən 44 günlük Vətən müharibəsində Azərbaycanın qazandığı qələbəni yüksək qiymətləndirib. Ərdoğan onu "qətiyyətli lider", "xalqının və dövlətinin maraqlarını qoruyan müdrik rəhbər" kimi dəyərləndirib. Bir neçə gün əvvəl Laçında keçirilən Azərbaycan, Türkiyə və Pakistan liderlərinin üçtərəfli Zirvə görüşündə İlham Əliyevin liderlik xarizması bir daha özünü göstərdi. Çıxışlarında nümayiş etdirdiyi qətiyyət, siyasi balans və diplomatik incəlik Azərbaycanın bölgədə artan rolunun və nüfuzunun təsdiqi idi. Rəcəb Tayyib Ərdoğanın isə dövlətimizin başçısına göstərdiyi və diqqətlərdən yayınmayan açıq rəğbət və hörməti bir daha sübut etdi ki, İlham Əliyev təkcə Cənubi Qafqazın deyil, daha geniş coğrafiyanın etibarlı və uzaqgörən liderlərindəndir.

Türkiyə ictimaiyyəti də İlham Əliyevin siyasi uzaqgörənliyinə və milli maraqları müdafiə edən qətiyyətinə böyük rəğbət göstərir.

Türk mətbuatında və ictimai diskussiyalarda İlham Əliyev tez-tez "türk dünyasının güclü liderlərindən biri" kimi təqdim olunur. Onun şəxsiyyətinə olan münasibət hörmət və qardaşlıq duyğuları ilə doludur. Türkiyənin sosial media seqmentində və ictimai forumlarda İlham Əliyevin çıxışlarına olan müsbət rəylər təkcə dövlət başçısının, siyasi xadimlərin deyil, sadə vətəndaşların, ziyalı insanların da fikirlərini əks etdirir. Təsadüfi deyil ki, "Yutub"-da yayımlanan Türkiyəyə aid siyasi proqramlar və xəbərlərdə İlham Əliyevin çıxışları milyonlarla baxış toplayır və rəylərdə "haqqın müdafiəçisi", "liderlər lideri" kimi ifadələr çoxluq təşkil edir.

2020-ci ildəki 44 günlük Vətən müharibəsində Azərbaycan Ordusunun zəfərinin Türkiyədə böyük rəğbətlə qarşılandığını unutmamışıq. Türkiyə ictimaiyyəti Qarabağ uğrunda mübarizədə Azərbaycanın yanında olmağı həm qardaşlıq borcu, həm də ədalətin təntənəsi kimi qəbul etmişdir. Türkiyənin o dövrdəki mediasında deyilənləri və yazılanları ümumiləşdirib belə əks etdirmək olar: "İlham Əliyev sadəcə Azərbaycanın deyil, bütün türk dünyasının qururudur". Türkiyə te-

leviziyalarında, qəzetlərində və xəbər saytlarında İlham Əliyev haqqında materiallar, adətən, müsbət, bəzən isə heyranlıq tərzində təqdim olunur.

Türkiyə cəmiyyətində İlham Əliyev türk dövlətləri arasında birliyi təşviq edən və bu istiqamətdə ardıcıl fəaliyyət göstərən lider kimi tanınır. Onun Türk Dövlətləri Təşkilatına (TDT) verdiyi dəstək qardaş ölkədə geniş rezonans doğurur. Siyasi icmalçı Əhməd Şimşək dövlətimizin başçısının şəxsiyyətini belə qiymətləndirir: "İlham Əliyev türk dünyasının liderlərindən biridir. O, sadəcə ölkəsini deyil, bir çox ortağ dəyərləri təmsil edir". Bütün bunlar ona dəlalət edir ki, Türkiyə ictimaiyyəti İlham Əliyevi qardaş ölkənin güclü, müdrik və prinsipial lideri kimi qəbul edir.

Pakistan da Azərbaycanın müstəqilliyini ilk tanıyan ölkələrdən biridir. Bu dostluq əlaqələri zamanla daha da dərinləşmiş və Prezident İlham Əliyevin liderliyi dövründə yeni bir mərhələyə qədəm qoymuşdur. İlham Əliyev Pakistanla əməkdaşlığa və qardaşlıq münasibətlərinin inkişafına xüsusi önəm verir. Pakistanın keçmiş və indiki liderləri İlham Əliyevi "zə-

manəmizin hörmətli liderlərindən biri" adlandırmışlar. Onlar dövlətimizin başçısına dərin hörmət göstərərək onun regionda sabitliyin və inkişafın qaranı olduğunu vurğulamışlar. Xüsusilə Azərbaycanın 44 günlük Vətən müharibəsi zamanı Pakistanın Azərbaycana verdiyi siyasi və mənəvi dəstək bu iki xalq arasında möhkəm qardaşlıq əlaqələrinin göstəricisi olmuşdur. Məlumdur ki, Pakistan Ermənistanı rəsmi olaraq tanımayan və Qarabağ münaqişəsində Azərbaycanın ərazi bütövlüyünü dəstəkləyən ilk ölkələrdəndir. Bu, İlham Əliyevin müstəqil və balanslaşdırılmış xarici siyasətinin Pakistan rəhbərliyi tərəfindən yüksək qiymətləndirildiyini göstərir.

Pakistanın Baş naziri Məhəmməd Şahbaz Şərif Laçındakı görüşdə Prezident İlham Əliyevin diplomatik bacarığını və sülhə yönəlmiş siyasətini yüksək qiymətləndirdi. Şərif Azərbaycanın Qarabağ məsələsində əldə etdiyi uğurların və regiondakı sülhə verdiyi töhfələrin əhəmiyyətini vurğuladı, həmçinin Pakistanın Azərbaycanla olan dostluq əlaqələrini daha da möhkəmləndirmək niyyətində olduqlarını bəyan etdi.

Hər zaman Pakistanın dəstəyini yüksək qiymətləndirməsi və iki ölkə arasında əlaqələrin gücləndirilməsi istiqamətində atdığı addımlar İlham Əliyevin şəxsi nüfuzunu Pakistan ictimaiyyətində də artırmışdır. Pakistan mediası və cəmiyyəti Prezidenti tez-tez "haqqın tərəfində duran lider", "müsəlman dünyasının dəyərli nümayəndəsi" kimi təqdim edir. Onun beynəlxalq arenada islam həmrəyliyi məsələlərinə verdiyi önəm Pakistan xalqının dövlətimizin başçısına olan rəğbətini gücləndirir.

Həm Türkiyə, həm də Pakistan İlham Əliyevi sabitlik, milli maraqlar və regional əməkdaşlıq naminə çalışan bir lider kimi qiymətləndirirlər. Azərbaycan Prezidentinin siyasi uzaqgörənliyi, xalqla birliyi və qətiyyətli mövqeyi bu ölkələrin liderləri tərəfindən hörmətlə qarşılanır. Prezident İlham Əliyev təkcə siyasi baxımdan deyil, eyni zamanda şəxsi keyfiyyətləri - dürüstlüyü, uzaqgörənliyi, prinsipiallığı və xalqına bağlılığı ilə Türkiyə və Pakistan liderlərinin, eləcə də ictimaiyyətlərinin dərin hörmətini qazanmışdır.

*Züleyxa ƏLİYEVA,
"Azərbaycan"*